

DUN KARM U L-INNU MALTI

Ta' A.C.

LI ma kienx DUN KARM ma kienx ikollna l-INNU MALTI li għandna l-lum. Min kiteb il-mużika ta' l-INNU MALTI qatt ma kellu f'moħħu li n-noti li holoq kellhom ikunu għall-INNU MALTI. Kien DUN KARM li hasshom li jistgħu joqogħdu bhala talba lis-Sema biex iħares l-Art ta' Malta, biex il-Mulej iżommha taħt il-Barka Tiegħu, biex *jagħti d-dehen li min jaħkimha, irodd il-ħniena lis-sid, saħħa 'l-haddiem, iseddaq il-għaqda fil-Maltin u s-sliem*. Huwa li żejjen bi kliem bħal dan dik il-mużika hekk solenni li setgħet wara titgħammed bl-isem ta' mużika ta' l-Innu Nazzjonali Malti.

L-Innijiet ta' nazzjonijiet oħra ma nholqux bħalma nholq l-Innu Nazzjonali Malti, iżda aktarx inholqu bis-saħħa ta' xi ċirkustanzi storiċi, u ftit huma, ngħidu aħna, dawk li nholqu b'kumbinazzjoni. In-nisel ta' l-innu ta' xi nazzjonijiet gie li ma nsibuhx imfakkar fl-istorja jew għallanqas fit-tradizzjoni. Niehdu l-*God Save The Queen*, in-*National Anthem* Ingliż, li bil-kemm nafu minn kitbu u immużikali, għalkemm jingħad li aktarx kien Dr. John Bull, iżda xi wħud jaħsbu li kien jew Henry Carey jew James Oswald. Fost dawk li nafu li nholqu minn ċirkustanzi storiċi nistgħu nsemmu l-Innu Franciż, miktub b'versi u mużika minn Rouget de l'Isle fl-1792, Innu li kien ha l-isem popolari ta' *Marseillaise* billi kienu kantawh l-ewwel darba t-truppi Masiljiżi huma u deħlin Parigi, żmien ir-*Revoluzzjoni Franciża*.

Aħna ixxurtjati li nafu sewwa kif inholq l-Innu Nazzjonali tagħna, iżda għal min ma jafx sewwa, xtaqna li ngħarrfu n-nisel tiegħu, biex b'hekk l-isem ta' DUN KARM jibqa' marbut ma' l-istess innu li Hu tana qabel ma miet.

It-twelid ta' l-Innu Malti kien bla ħsieb, jiġifieri ma kien marbut ma' l-ebda ċirkustanza storika; iżda jekk it-twelid ma kellux id-data storika tiegħu, nistgħu ngħidu li l-ewwel esekuzzjoni tiegħu tibqa' bhala tifkira li hi msensla ma' okkażjoni storika fil-kamp letterarju nazzjonali Malti flimkien ma' l-isem ta' min bhala Poeta Nazzjonali kiteb il-versi tiegħu.

Kien l-Avukat Albert Laferla, li dik il-ħabta kien Direttur ta' l-Iskejjel Elementari tal-Gvern, li dwar l-1922-23 kien kiseb biċċa komposizzjoni mużikali minn għand l-istess awtur tal-mużika, il-Professur Robert Sammut, M.D., wara li dan kien semmagħħielu fuq il-pjanu meta lejla waħda Dr. Laferla kien mar

jagħmillu żjara f'daru. Il-mużika—magħmula bla ebda ħsieb, iżda b'sempliċi kapriċċ ta' mogħdija ta' żmien—kienet ta' ftit noti b'motiv maħluq fuq ton solenni, mużika li laqtet il-widna ta' Dr. Laferla.

Dun Karm Psaila, l-awtur tal-versi ta' l-innu, f'*Lehen il-Malti* ta' l-1947, kien qalilna li Dr. Laferla kien iltaqa' miegħu u, wara li hareġ mill-but karta bi ftit noti tal-mużika, talbu li mal-motiv ta' dawk in-noti, li kif deherlu kienu helwin hafna, iġhaqqadlu xi versi li jkunu jistgħu jtkantaw mit-tfal ta' l-iskola tal-Gvern. Dun Karm Psaila wiegħed lil Dr. Laferla li jfittex li jaqdi kif xtaq u jiktiblu versi mat-ton u motiv tal-mużika.

Kif dahal id-dar, Dun Karm qagħad fuq il-pjanu u daqq kif sata' l-motiv tal-mużika u fittex li jlaqqa' mar-ritmu tal-mużika xi ritmu ta' versi Maltin. Ra li ebda vers ma kien jista' jitgabbel jew għallinqas jitressaq mal-motiv ta' dawk in-noti ħlief il-vers tal-ħdax u billi l-motiv kien qasir, ma kenux jidhlu ħlief tlieta minn dawk il-versi tal-ħdax, li meta ttenni l-istrofa jiġu sitta.

Dun Karm, wara li qagħad jaħseb x'jista' jikteb minn strofa ta' tliet versi u b'replika ta' tlieta oħra—versi li jaqblu mat-ton solenni u helu tal-mużika—gietu bħal lehha ta' berqa l-idea li jikteb *Innu Nazzjonali* f'għamla ta' talba lil Alla għal Malta.

Għal dik il-ħabta Malta kienet għadha sewwa sew kif għad-diet minn taqliba għall-aħjar fl-istat tal-libertà kostituzzjonali, u għalhekk, il-poeta, wara li *gharrex* (kif iġhid hu) fl-antagonizmu tal-partiti politiċi, fittex biex b'dawk il-versi *iressaq u jgħaq-qad lil kulhadd f'rabta ta' mħabba reliġjuża u patrijottika*. U fuq dak il-motiv hekk helu u solenni fit-ton tiegħu ta' talba 'l Alla għal Malta, li għandha mill-Innu Inġliż għas-saltna tal-Kuruna Inġliża, hareġ b'dawk is-sitt versi li l-lum bosta mill-Maltin fil-Gżejjer tagħna u ta' barra minn Malta jaflu bl-ament.

Fil-komposizzjoni ta' dan l-Innu Nazzjonali hemm haġa singulari li ma ssibhiex f'innijiet ta' nazzjonijiet oħra, u din hi li l-versi saru fuq il-komposizzjoni tal-mużika u mhux il-mużika fuq il-komposizzjoni tal-versi. Jiġifieri l-ħsieb ta' l-Innu kien imnebbah minn ftit noti li taw lill-Poeta Nazzjonali l-idea li fuq-hom johloq għalihom in-nota poetika ta' l-Innu Malti.

L-ewwel darba li nstama' dan l-Innu kien f'kunċert Malti li kienet tat *l-Għaqda tal-Kittieba tal-Malti* fit-Featru Manoel, is-Sibt, it-3 ta' Frar, 1923, meta daqqitu *s-Socjetà Mandolinistika tal-Birgu* u kantawh il-Bniet ta' l-Iskola tal-Gvern. F'dan il-kunċert, b'xewqa kbira tad-Direttur ta' l-Iskejjet, kienu ħadu

sehem id-*Dominoes* u l-*Malta Union of Teachers*'. Wara, milli jidher, dak l-Innu dejjem baqa' jinstama' mit-tfal ta' l-Iskejjel tal-Gvern fil-Festa b'tifikira tar-Rebħa ta' l-1565 wara t-taħdita. li ssir għal dik l-okkażjoni fejn il-Monument ta-8 ta' Settembru.

Fuq talba ta' l-awtur tal-versi, is-Surmast V. Ciappara kien strumental għall-banda "King's Own", u fis-sena 1936 kien indaqq mill-istess banda fil-Festa Nazzjonali tat-8 ta' Settembru. Wara daqqitu l-Banda San Mikiel ta' Haż-Żabbar, fil-Festa tal-Madonna tal-Grazzja. Wara daqqitu wkoll il-Banda tal-"K.O.M.R.", xi baned militari oħra, sakemm ftit ftit dan l-Innu bdew isemmghuh baned oħra tal-Belt u rħula u ħa xejra popolari mal-Gżira kollha.

L-Innu Malti ittraducietu bl-Ingliż Miss May Butcher u deher mat-test originali Malti stampat fit-*Times of Malta*. L-Innu deher ukoll f'edizzjoni sabiħa mahruġa f'Lixandra ta' l-Eġittu mill-"Għaqda Maltija għat-Tixrid tal-Malti".

Xi snin ilu l-Gvern iddikjarah uffiċjalment bħala Innu Nazzjonali u b'hekk qed jindaqq f'kull programm pubbliku muzikali flimkien ma' l-Innu Ingliż "God Save the Queen".